

# Calì, Cremona u Camilleri Cauchi

## – Anniversarji fil-Knisja Parrokkjali ta' Hal Luqa

Robert Cassar M.A. (History of Art); B. Cons. (Hons.); B.A. (Hons.)

Fost l-opri artistiċi li nsibu ġewwa l-knisja parrokkjali ta' Hal Luqa nsibu li erbgha minnhom din is-sena qed jaghlqu anniversarji minn meta saru. F'dan l-artiklu, barra li sejr in fakkr u dan, sejr in ukoll nanalizzaw l-istorja ta' dawn il-kwadri, nitharrġu ftit dwar l-artisti li hadmu fuqhom kif ukoll nistudjaw il-kwalitajiet artistiċi li nsibu fihom. Fost l-opri ta' l-arti li se nitkellmu fuqhom insibu l-kwadru li jirrapprezenta lill-Madonna tar-Rużarju mpitter mill-artist Giuseppe Calì fl-1916 u li din is-sena jaghlaq 90 sena minn meta sar. Żewġ kwadri ohra u li din is-sena jaghlqu 40 sena huma l-kwadri laterali tal-kor, xogħol l-artist Emvin Cremona. Fl-ahhar sejr in fakkr u wkoll it-30 sena minn meta saru ż-żewġ kwadri laterali tal-kappellun tar-Rużarju, xogħol l-artist Paul Camilleri Cauchi.

### Il-Madonna tar-Rużarju

Dan il-kwadru mdaqqas jiddomina l-artal iddedikat lill-Madonna tar-Rużarju fil-kappellun fuq ix-xellug ta' l-artal maġġur. Dan il-kwadru xogħol Giuseppe Calì kien tlesta fl-1916 u sar bit-thabrik tal-prokuratur tal-Fratellanza tar-Rużarju, Dun Pietru Demicoli.<sup>1</sup> Il-hsieb li ssir din il-pittura jmur lura għall-1906 meta Calì lesta l-kwadru tal-Qalb ta' Ġesù u li kien inkixef fil-festa ta' l-artal f'Ġunju ta' dik is-sena. Tant kien intgħoġob, li l-kappillan ta' dak iż-żmien Dun Anton Vella kien ordna minghand l-istess



pittur tlett inkwatri ohra għall-artali ta' taht in-navi; dak ta' San Duminku, ta' San Mikiel u tat-Twelid ta' Ġesù li kollha tlestew għall-festa ta' Sant'Andrija f'Novembru 1908.<sup>2</sup> Tajjeb wiehed jgħid li Calì diġà kellu kuntatti mal-Fratellanza tar-Rużarju sa mill-1875 meta kien



tqabbad biex ipitter il-karnaġġjon ta' l-istatwa tal-Madonna tar-Rużarju li nsibu fil-knisja parrokkjali ta' Hal Luqa.<sup>3</sup>

Il-kwadru tar-Rużarju fortunatament ġie salvat mill-qilla tat-Tieni Gwerra Dinjija permezz ta' l-għaqal ta' dawk responsabbli għall-knisja parrokkjali ta' Hal Luqa. Dan ġara billi dan il-kwadru flimkien ma' dak ta' l-Agunija u t-titular tal-knisja ttiehdu fil-kunvent tad-Dumnikani fir-Rabat. Li kieku ma sarx hekk, dan il-kwadru ta' Cali kien żgur jintilef fl-attakk tad-9 ta' April 1942 li fih iġġarrat kemm il-kappellun tar-Rużarju kif ukoll il-biċċa l-kbira ta' wara tal-knisja parrokkjali. Sfortunatament fl-attakk intilef il-kwadru tal-Qalb ta' Ġesù li semmejna aktar 'il fuq kif ukoll il-kwadru l-antik tar-Rużarju li tqieghed flok ta' Cali waqt il-gwerra. It-tliet kwadri nġiebu lura mir-Rabat fid-29 ta' Ġunju 1945.<sup>4</sup>

Il-kwadru tal-Madonna tar-Rużarju fih diversi personagġi huma msawru flimkien biex joholqu ikonografija pjaċevoli u ta' stil Romantiku. Anke l-kuluri li huma tipiċi ta' l-istil ta' Giuseppe Cali, jagħtu ċerta sens ta' kalma fi hdan il-kompożizzjoni. Fih naraw il-Madonna bil-Bambin Ġesù f'idejha, it-tnejn imtajrin fuq shab mimli filwaqt li huma mdawrin bi tliet anġli u fl-isfond naraw l-uċuh helwin ta' kor ta' anġli oħrajn. It-tliet anġli jirrappreżentaw it-tliet taqsimiet tar-Rużarju; dak fuq ix-xellug tal-Madonna jirrappreżenta t-tbatija u għandu l-parċmina tal-kundanna ta' Kristu f'idejh, dak fuq il-lemin jirrappreżenta l-ferh u jidher qieghed idoqq l-arpa filwaqt li dak li qed jinkuruna l-Madonna jirrappreżenta l-glorja. Fil-parti ta' isfel tal-kwadru naraw fuq sfond ta' taraġ ahdar fuqu lil San Duminku, f'komunikazzjoni diretta mal-Madonna. F'idu l-leminija naraw l-kuruna tar-Rużarju filwaqt li bl-oħra permezz ta' xabla, jishaq serpent li jidher jiġri fl-art. Din l-ikonografija tirrappreżenta l-qawwa tar-Rużarju li permezz tiegħu jeqred il-qawwa tal-ħażen li tidher fil-forma tas-serp. Fuq ix-xellug tal-kwadru nsibu lil patri Dumnikan inkinat lill-Madonna filwaqt li jidher jippreżenta ktieb ahmar kbir. Fl-isfond naraw tliet patrijiet oħra Dumnikani jharsu lejn il-Madonna u li kienu qed jassistu lil San Duminku waqt din l-viżjoni.

Giuseppe Cali kien prolificu u versatili hafna fl-arti tal-pittura. Huwa hadem l-aktar fid-dekorazzjoni ta' diversi knejjes li għandna madwar Malta u Ghawdex. Fost dawn insibu xoghlijiet fuq soqfa kif ukoll kwadri fuq it-tila. Barra sugġetti sagri, hadem ukoll fuq diversi temi profani b'temi romantici li kienu jinvolvu d-dekorazzjoni ta' teatri u bini ta' natura pubblika bħall-banek. Giuseppe twieled fl-14 ta' Awissu 1846, iben il-pittur u mużiċista Raffaele Cali u Giovanna Padiglione, it-tnejn Naplitani. Huwa tghammed fil-knisja parrokkjali tal-Porto Salvo fil-Belt. Fl-1871 huwa żżewweġ lil Perennia Pace mill-Isla u kellhom għaxart itfal. Ta' sbatax-il sena mar jistudja l-arti fl-*Accademia di Belle Arti* f'Napli taht Giuseppe Mancinelli. Fost l-ewwel xoghlijiet tiegħu nsibu *Il-Mewt ta' Dragut* li illum tinsab fil-Mużew ta' l-Arti l-Belt. Barra li kien pittur Cali kien ukoll skultur, inċisur u minjaturista. Huwa miet f'numru 9, Triq Sant'Andrija, il-Belt fl-ewwel ta' Marzu 1930 ndifen fiċ-ċimiterju ta' Marija Addolorata.<sup>5</sup>

## Il-kwadru Laterali tal-Kor

Wara l-herba li halliet it-Tieni Gwerra Dinjija, il-knisja ta' Hal Luqa reġġghet ittellgħet u ssewwiet filwaqt li minn ġewwa kien hemm bżonn li tiżzejjen b'opri ta' arti ġodda li mlew il-vojt ta' dak li kien intilef għal kollox. Hekk ġara fil-każ tad-dekorazzjoni tal-kor li kien kważi tfarrak għal kollox. F'lok iż-żewġ gallarijiet li kienu mwahhla mal-ħitan

tal-kor, saru żewġ kwadri kbar mill-artist Emvin Cremona fl-1966. Wiehed minnhom thallas mill-Halluqi-Amerikan, is-Sur Gużepi Galea.<sup>6</sup> Wiehed juri lil Sant'Andrija gharkubtejh f'komunikazzjoni diretta ma' Alla ftit qabel ma jiġi msallab, filwaqt li l-iehor juri lil ġisem ta' Sant'Andrija qed jiġi trasportat ghad-difna.



F'dawn iż-żewġ kwadri naraw il-kapaċità ta' l-artist Cremona fejn għalkemm huwa pittur aktar prolificu fl-arti moderna, irnexxielu jadatta l-istil tiegħu biex jidhol ma' dak tal-kwadru titulari ta' l-artist Mattia Preti li jinsab fl-ambjent tal-kor bejniethom. Fiż-żewġ kwadri naraw daqqiet horox u espressivi li huma tipiċi ta' l-istil ta' Cremona u li joħorġu ahjar it-temi u l-figuri li nsibu fihom.



Mill-banda l-oħra, Cremona jagħmel użu mill-*chiaroscuro*, jew ahjar il-logħob bil-kuntrasti horox tad-dawl u d-dell b'mod simili għal kwadru ta' Mattia Preti. Naraw ukoll li l-artist jenfasizza l-figura ta' Sant'Andrija fiż-żewġ kwadri billi jitfa raġġ ta' dawl qawwi ġej minn barra l-kwadru filwaqt li l-bqija huma mixhuta f'partijiet aktar mudlama.

Emvin Cremona tweled il-Belt fis-27 ta' Mejju 1919. Huwa studja l-arti fl-iskola ta' l-Arti l-Imsida u wara mar jistudja ġewwa Ruma, l-Ingilterra kif ukoll Pariġi. Bejn l-1947 u l-1960, hu kien jgħalliem fl-iskola ta' l-arti tal-Gvern. Huwa kien membru ta' *The Arts Council* u bejn l-1957 u 1979 hu ddisinja diversi edizzjonijiet ta' bolli. Huwa kien jspesjalizza fl-arti sagra u għandu diversi xoghlijiet kbar fil-knejjes lokali, fosthom id-dekorazzjoni tas-saqaf tal-knisja ta' San Gejtanu fil-Hamrun u ta' San Publu fil-Furjana. Barra minn dawn huwa kien prolificu fid-dekorazzjoni murali. Huwa miet fid-29 ta' Jannar 1987.<sup>7</sup>



## II-Viżitazzjoni u Marija Annunzjata

Dawn iż-żewġ kwadri jistgħu jitqiesu fost l-aktar riċenti mill-kullani twila ta' opri ta' arti li thaddan il-knisja parrokkjali ta' Hal Luqa. Il-kwadri tal-viżitazzjoni u ta' Marija Annunzjata saru bhala kwadri laterali għall-kappellun tar-Rużarju fejn qegħdin jakkumpanjaw il-kwadru tal-Madonna tar-Rużarju li semmejna aktar 'il quddiem. Dawn saru mill-pittur Paul Camilleri Cauchi u tlestew għall-festa ta' Sant'Andrija ta' l-

1976. Dawn thallsu mis-Sinjuri Ġużeppi Galea u Girgor Vella.<sup>8</sup>

Fiz-żewġ kwadri, l-artist ipprova jqarreb l-ikonografija u l-istil mal-pittura ta' Giuseppe Cali. Fihom naraw xebh ukoll fl-iskema kromotika kif ukoll il-kuluri tal-panneġġi tal-figuri għalkemm Camilleri Cauchi pitter iż-żewġ kwadri b'tonalitajiet skuri. Dan ta' l-aħhar johrog l-istil karettersitiku tiegħu.

F'wiehed minnhom l-artist pinga l-episodju mill-iskrittura fejn Marija marret iżżur lil qariba tagħha Eliżabetta. Ix-xena tiehu post f'ambjent intern, sewwa sew tidher ukoll tieqa fl-isfond li taghti għal fuq barra. Marija sottomessa hija rrapprezentata bhala figura feminili żghira fl-età li tikkontrasta ferm mal-figura mdahhla aktar fiz-żmien ta' Eliżabetta. Fil-kwadru l-iehor naraw l-istess sottomissjoni li tohrog fil-figura tal-Madonna fejn tidher għakubtejha lesta li tilqa' l-aħbar permezz ta' l-Anglu Gabriel li jidher itir maġenbha li hi ssir omm Alla. L-artist enfazizza dan l-intervent divin permezz ta' raġġ ta' dawl li jidher ġej minn fuq jixghel wiċċ il-Madonna.



L-artist Paul Camilleri Cauchi twieled ir-Rabat Ghawdex fit-2 ta' Diċembru 1940, wild l-istatwarju Agostino Camilleri u Frances Cauchi. Huwa studja taht Ġio. Battista Conti, Ġużeppi Briffa, Ġużeppi Caruana u Toussaint Busuttil. Fl-1960 huwa

rċieva diplomi mill-*Press Art School* ta' Londra u mill-Istitut Pietro Vannucci ta' Perugia. Sa l-1973 huwa kien għalliem ta' l-arti fl-iskejjel ta' l-istat. Hawnhekk huwa rriżenja minhabba l-kwantità ta' kummissjonijiet mill-knejjes lokali li kien qed ikollu. Fost ix-xoghlijiet tiegħu nsibu d-dekorazzjoni ta' soqfa ta' knejjes bħal ta' Santa Marija fil-Qrendi u tas-Sacro Cuor f'Tas-Sliema.



<sup>1</sup> Kan. Karm Zammit, *Storja Halluqija*, Malta, 2000, p.24.

<sup>2</sup> Dun Ġużepp Micallef, *Hal Luqa Niesha u Ġrajjietha*, Malta Veritas Press, 1975, p.273.

<sup>3</sup> *Ibid.*, p.253; l-ispejjeż għax-xogħol thallsu kemm mill-Fratellanza tar-Rużarju kif ukoll minn dik taċ-Ċintura u għalhekk minn dak iż-żmien 'l hemm il-vara bdiet tintuza minnhom it-tnejn fil-purċissjoni taż-żewġ festi.

<sup>4</sup> *Ibid.*, p.311.

<sup>5</sup> R. Bonnici Cali, *G. Cali Centenary Exhibition 1846-1946*, Malta, 1946.

<sup>6</sup> Dun Ġużepp Micallef, *op.cit.*

<sup>7</sup> Victor Fenech (ed.), *Malta Six Modern Artists*, Malta University Services Ltd., Malta, pp.73-95.

<sup>8</sup> Kan. Karm Zammit, *op. cit.*, p.24.